

UKA NKE IRI ABUO NA ASATO N’OGE NA-ADANYEGHI N’EMUME, AFO NKE ABUO

EKPERE MMEGHE:

Oseburuwa, biko nye anyi amara Gi, nke ga na-enyere anyi aka na-akwado anyi, K’anyi wee na-enwe aguu ime uche Gi. Site na Dinwenu anyi.....AMEN.

IHE OGUGU NKE MBU: Amamihe 7: 7-11

Ihe ogugu e wetara n’Akwukwo Amamihe

E kpere m ekpere, e wee nye m ako. Ariosiri m aririo ike, mmuo nke Amamihe ewee biakwute m. O toro m uto karia mkpara eze na okwu eze. Mgbe m ji ya tunyere aku na uba, agunyere m aku na uba n’ihe efu. O nweghi ola o bula dara oke onu nke m kwetara na o bu ihe e ji atunyere amamihe. N’ihi na ola edo nile bu nwa aja ntakiri n’ihu amamihe. Ola ocha di ka apiti n’ihu ya. Amamihe toro uto n’obi karia igbasi ike na ima mma nke anu ahu. Ahooro m ya karia ihoro ihe, ebe o bu na ebube ya anaghi arahu ura. Ma ihe oma dum sooro ya biakwute m. Aku na uba juru ya oba aka.

Okwu nke Oseburuwa

Ekene diri Chukwu.

ABUOMA NA AZIZA YA: Ps.89: 12-17, Az. 14

Az: Onyenweanyi, nye anyi ihunanya Gi n’uju, ka anyi wee guoro Gi egwu onu.

1. Kuziere anyi iguta ubochi ndu anyi nke oma, ime ka anyi mara ka ha si di mkpumpkpu, ka obi anyi wee juputa n’amamihe. Onyenweanyi, loghachie azu! Kedu mgbe ihe a ga-ebi? Meerenu umuodibo Gi ebere. **Aziza.**
2. Nye anyi obi oma Gi n’uju na chi obubo; ka anyi were anuri tie mkpu onu n’ubochi anyi nile. Were obi anuri dochiere anyi anya oge nile a anyi husiri anya, na oge nile I tara anyi ahuhu. **Aziza.**
3. Ka umuodibo Gi hu aka oru Gi. Ka umuodibo Gi hu ebube Gi. Ka nchekwaba amara nke Onyenweanyi, buru nke anyi. Mee ka aka oru anyi mita mkpuru mmaji kwuru mmaji. **Aziza.**

IHE OGUGU NKE ABUO: Hibru 4:12-13

Ihe ogugu e wetara n’Akwukwo Ozi e degaara Ndi Hibru

Okwu Chineke bu okwu di ndu, na-adi ire. O na-agho nko karia mma-agha nwere ihu abuo. O nwere ike igafe n’ebe mkpuru obi na mmuo jikotara; ma o bu n’ebe njiko okpukpu na umi okpukpu jikoro. O nwere ike ikpebi ikpe di n’agbata echiche na izu nzuzo nke obi. O nwere ihe o bula e kere eke, zoro ezo n’ihu ya? Ihe nile gba oto, gherekwa oghe, n’anya Onye ahu anyi ga-aza ajuju dum banyere omume anyi.

Okwu nke Oseburuwa

Ekene diri Chukwu.

ALELUYA: Jon 6:63. 68

Aleluya, aleluya! Onyenweanyi, okwu Gi bu mmuo na ndu. O bu Gi ji okwu nke ndu ebighi ebi. **Aleluya!**

OZIOMA:

Mak 10:17-30

Ihe ogugu nke a si n'Ozioma di aso nke Mak dere

Mgbe Jesu paliri ije, na-aga n'uzo, otu nwoke gbaara oso, gbuo ikpere n'ala n'ihu Ya, juo Ya si: "Ezigbo Nna m ukwu, gini ka m ga-eme ka m nwee ike iketa ndu ebighi ebi?" Jesu juru ya: "Gini mere I ji akpo M 'Ezigbo'? O dighi onye o bula bu "Ezigbo" kariakwa so Chineke. I maara iwu: "E gbule ochu! A kwala iko! E zula ohi! A gbala ama ugha! A ghogbula mmadu Ibe gi! Sopuru nna gi na nne gi!" Nwoke ahu zara Ya si: "Nna m ukwu, edebezuchaala m ha nile siteri na mgbe m bu nwanta." Jesu biara lezuo ya anya na ahu, wee hu ya n'anya, si ya: "Otu ihe ka o foduru i ga-eme: Gaa, ree ihe nile i nwere; were ego ya kee umu ogbenye. I ga-nweta aku na uba n'eluigwe. Mgbe ahu biaghachi soro m." Ihu gbaruru nwoke ahu, mgbe o nuru ihe a Jesu kwuru. O jiri onuma lawa, maka na o bu onye bara uba. Jesu wee legharia anya, gwa Umuazu Ya: "Unu ahula ka o si siere ndi bara uba ike, ibanye n'alaeze Chineke!" Okwu a gbara Umuazu Ya gharii. Ma Jesu biakwara kwusie ya ike ozo si ha: "Umu M, leenu otu o si siere onye bara uba ike ibanye n'alaeze Chineke! N'ezie O diiri inyinya mfe isite n'anya agiga gafee, karia onye ogaranya ibanye n'alaeze Chineke." Okwu a biara gbaa Umuazu Ya gharii karia; nke na, ha siritara onwe ha, 'O buru na o ga-arara ndi ogaranya ahu ibanye, onye kwanu ka a ga-azoputa?' Jesus lere ha anya si: "Ihe a kariri mmadu n'omume. Ma o nweghi ihe o bula kariri Chineke n'omume". Pita amalie, juo Ya si: "Lee anyi ahapula ihe nile, soro Gi." Jesu wee si: "N'ezie, agwa m unu, o dighi onye o bula hapuru ulo, umunne ndi nwoke na umunne ndi nwanyi, nne, na nna na umu, ma o bu ala, n'ihhi M, na n'ihhi Ozioma, nke na-agaghi anataghachikwa n'uwa a, ulo, umunne nwoke, umunne nwanyi, ndi nne, umuaka na ala ubi, tinyere mkpagbu, ihe ruru okpukpu nari karia nke o hapuru. O ga-anata kwa ndu ebighi ebi n'uwa ozo.

Ozioma nke Oseburuwa

Otito diri Gi, Kristi.

EKPERE NHUNYE:

Onyenweanyi, biko, nara onyinye na aririo nke anyi bu ndi kwerenu. Site n'aja nke a di nso na ofufe nso anyi na-eke Gi, mee ka anyi bata n'otito nke eluigwe. Site na Kristi Dinwenu anyi..... AMEN.

EKPERE A NATACHAA ORIRI NSO:

Dinwenu, anyi ji umeala ario ebube eze Gi; otu I si were Ahu na Obara nke a kacha nso zuo anyi, biko si otu ahu mee ka anyi soro rite oke n'ibu Chukwu nke Gi. Site na Kristi Onyenweanyi.....AMEN.